

दिनांक: 23.09.2026

समय: 18:30 पीएम

- प्रदेश में आगामी पंचायत चुनावों को लेकर प्रधानों, जिला परिषद और पंचायत समिति सदस्यों के लिए आज आरक्षण की लॉटरी निकाली गई।
- मुख्य सचिव वी. श्रीनिवास ने कहा-पेंशन प्रक्रिया को सरल और सुगम बनाने के लिए डिजिटल पीपीओ जारी करने के प्रयास किये जा रहे हैं।
- आयुर्वेद दिवस के मौके पर प्रदेशभर में विभिन्न स्थानों पर स्वास्थ्य शिविरों और जागरुकता कार्यक्रमों का आयोजन।
- एशियाई खेलों के पांचवें दिन भारत ने पांच मेडल अपने नाम किये-स्टार वेटलिफ्टर मीराबाई चानू ने रजत पदक जीता।

000

प्रदेश में आगामी पंचायत चुनावों को लेकर आज आरक्षण की लॉटरी निकाली गई। प्रधानों, जिला परिषद सदस्यों और पंचायत समिति सदस्यों के लिए ये लॉटरी निकाली गई। हर श्रेणी में महिलाओं को 50 फीसदी आरक्षण मिला है। जिला निर्वाचन अधिकारियों के निर्देशन में ये प्रक्रिया पूरी की गई। जयपुर जिले की 22 पंचायत समितियों में केवल 4 सीट अनारक्षित रही हैं। जिला कलेक्टर संदेश नायक ने बताया कि जिले में अलग-अलग कोटे से कुल 11 महिला प्रधान बन सकेंगी।

-----

प्रदेश में अभी पंचायत चुनावों की आधिकारिक घोषणा नहीं हुई है, किन्तु आरक्षण तय होने के साथ ही चुनाव लड़ने के पच्छुक नेताओं और संभावित प्रत्याशियों की सक्रियता बढ़ने के आसार हैं। उदयपुर की 20 पंचायत समितियों में से केवल एक सीट अनारक्षित हुई है। वहीं डूंगरपुर, बांसवाड़ा, सलूम्बर और प्रतापगढ़ में अनुसूचित जनजाति वर्ग से प्रधान बनेगा। हनुमानगढ़ जिले की 10 पंचायत समितियों में अलग-अलग वर्गों के लिए प्रधान पद आरक्षित किये गये हैं। जिला परिषद और पंचायत समितियों के बाद कल उपखंड स्तर पर वार्ड पंच और सरपंचों के लिए लॉटरी निकाली जाएगी।

000

मुख्यमंत्री भजनलाल शर्मा ने कहा है कि सरकार प्रदेश में पानी की समस्या दूर करने के प्रयास कर रही है। उन्होंने कहा कि हाल ही में देश में 10 अन्तर्राज्यीय जल बंटवारा समझौते हुए हैं, इनमें से 4 राजस्थान से जुड़े हैं। मुख्यमंत्री आज ब्यावर जिले के जैतारण में आयोजित कार्यक्रम में बोल रहे थे। उन्होंने कहा कि ईआरसीपी, यमुना, नर्मदा, किशाऊ बांध परियोजना समझौते से प्रदेश में पानी की कमी को दूर होगी। मुख्यमंत्री ने ये भी कहा कि प्रदेश में वन स्टेट-वन प्लेक्शन के तहत हुए नगरीय निकाय चुनावों से समय और श्रम दोनों की बचत हुई है। एस मौके पर मुख्यमंत्री ने पंचायत चुनाव के बाद सहकारिता चुनाव करवाने की बात भी कही। इसके बाद मुख्यमंत्री रामदेवरा पहुंचे। श्री शर्मा ने बाबा रामदेव

पैनोरमा से मंदिर तक पदयात्रा में शिरकत की। मुख्यमंत्री ने बाबा रामदेव मंदिर में पूजा अर्चना कर प्रदेशवासियों की सुख समृद्धि की कामना की।

000

जयपुर में आज चिकित्सा तथा स्वास्थ्य विभाग और पुलिस तथा जन स्वास्थ्य अभियांत्रिकी विभाग की पेंशन अदालत लगाई गई। मुख्य सचिव वी. श्रीनिवास ने स्वास्थ्य भवन में 13 पेंशनर्स को पीपीओ प्रदान किये। उन्होंने वीडियो कॉन्फ्रेंसिंग के माध्यम से प्रदेश के सीएमएचओ कार्यालयों में उपस्थित पेंशनर्स से संवाद भी किया। मुख्य सचिव ने कहा कि पेंशन प्रक्रिया को सरल और सुविधाजनक बनाने के लिए डिजिटल पीपीओ जारी करने के प्रयास किये जा रहे हैं। आने वाले समय में जिलों में भी पेंशन अदालतों का आयोजन किया जाएगा। उन्होंने कहा कि आरजीएचएस योजना के तहत अधिक ओपीडी भार वाले बड़े अस्पतालों में पेंशनर्स के लिए अलग काउंटर बनाया जाए। मीडिया से बातचीत में मुख्य सचिव ने कहा कि राजस्थान का पेंशन सिस्टम देश के बेहतरीन पेंशन सिस्टम में से एक है। पेंशनर्स के अधिकारों और उनकी स्वास्थ्य सुरक्षा को लेकर राज्य सरकार पूरी संवेदनशीलता के साथ काम कर रही है। इसके लिए कई नवाचार किये जा रहे हैं।

000

वित्त संबंधी संसदीय स्थायी समिति राज्य के दो दिन के दौरे पर है। लोकसभा सांसद भर्तृहरि महताब की अध्यक्षता वाली एस समिति ने आज मुख्य सचिव वी. श्रीनिवास और राज्य सरकार के विभिन्न विभागों के वरिष्ठ अधिकारियों के साथ बैठक की। एस दौरान राज्य में आकांक्षी जिला और आकांक्षी ब्लॉक कार्यक्रम की समीक्षा की गई और विभिन्न विकास संकेतकों की प्रगति पर चर्चा की गई।

000

भारतीय जनता पार्टी ने 36 राज्यों और केंद्र शासित प्रदेशों के लिए पार्टी प्रभारी और सह-प्रभारियों की नियुक्ति की है। पार्टी के राष्ट्रीय अध्यक्ष नितिन नवीन के अनुसार संजीव भाटिया को राजस्थान का प्रभारी बनाया गया है। सतीश पूनिया को जम्मू-कश्मीर और पंजाब का प्रभारी नियुक्त किया गया है। पूर्व केंद्रीय मंत्री स्मृति ईरानी को छत्तीसगढ़ और हरियाणा का प्रभारी बनाया गया है, वहीं हरीश द्विवेदी बिहार का दायित्व संभालेंगे। विनय सहस्रबुद्धे को दिल्ली का प्रभारी नियुक्त किया गया है।

000

आयुर्वेद दिवस के मौके पर आज प्रदेशभर में विभिन्न स्थानों पर स्वास्थ्य शिविर लगाये गये और जागरुकता कार्यक्रम भी आयोजित किये गये। राज्य स्तरीय समारोह जयपुर के कांस्टीट्यूशन क्लब में हुआ, जिसमें आयुर्वेद की उपयोगिता, समग्र स्वास्थ्य और स्वस्थ जीवनशैली में एसकी भूमिका पर विचार साझा किये गये। आयुर्वेद विभाग के प्रमुख शासन सचिव सुबीर कुमार ने कहा कि सूर्य नमस्कार को स्कूल पाठ्यक्रम में शामिल किया जा सकता है, जिससे विद्यार्थी बचपन से ही योग और प्राणायाम का अभ्यास कर सके। उन्होंने कहा कि परम्परागत चिकित्सा पद्धति आयुर्वेद हर बीमारी के इलाज में कारगर है।

आयुर्वेद के क्षेत्र में उत्कृष्ट कार्य करने वाले चिकित्सकों, नर्सिंगकर्मियों सहित अन्य कार्मिकों को समारोह में सम्मानित किया गया।

000

स्टार्टअप ंडिया पहल ने पिछले एक दशक में देश में उद्यमशीलता का एक नया अध्याय खोला है। वाणिज्य और उद्योग मंत्रालय के तहत स्टार्टअप्स की शुरूआती वित्तीय और मार्गदर्शन संबंधी जरूरतों को पूरा करने के लिए भी सीड फंड योजना और पोर्टल चलाये जा रहे हैं। आईये जानते हैं, केन्द्र सरकार की जनोपयोगी पहल स्टार्टअप ंडिया के बारे में -

000

सवाईमाधोपुर जिले में पुलिस ने गुम हुए मोबाइल फोन की बरामदगी के लिए विशेष अभियान चलाया है। इसके तहत तकनीकी सहायता से 200 से ज्यादा गुमशुदा मोबाइल बरामद किये गये हैं, जिन्हें पुलिस अधीक्षक ज्येष्ठा मैत्रेयी ने उनके वास्तविक मालिकों को सौंप दिया। उन्होंने बताया कि साइबर सेल और पुलिस की विशेष टीम ने उन्हें तकनीकी माध्यम से ट्रैक किया।

000

भरतपुर संभाग का पहला ड्राइविंग ट्रेनिंग सेंटर डीग में बनने जा रहा है। इसके लिए डीग से पान्होरी के रास्ते पर करीब 11 बीघा जमीन पर सेंटर के साथ ही ड्राइविंग टेस्ट ट्रैक तैयार किया जाएगा। राज्य कृषि विपणन बोर्ड को इसकी डीपीआर तैयार करने के निर्देश दिये गये हैं। जिला परिवहन अधिकारी राधेश्याम शर्मा ने बताया कि इससे लोगों को स्थानीय स्तर पर ड्राइविंग सीखने की सुविधा मिल सकेगी।

000

प्रदेश में मानसून विदाई का दौर शुरू होने के साथ ही तापमान में बढ़ोतरी होने लगी है। बारिश का सिलसिला थमने के साथ ही गर्मी और उमस ने असर दिखाना शुरू कर दिया है। जैसलमेर में पिछले कुछ दिनों से पारा 40 डिग्री के आस-पास दर्ज किया जा रहा है। कल अधिकतम तापमान 41 दशमलव 5 डिग्री मापा गया। वहीं बीकानेर, बाड़मेर और चूरू में भी दिन का तापमान 40 डिग्री के करीब रिकॉर्ड हुआ। मौसम विभाग के अनुसार जोधपुर, जयपुर, अजमेर और पिलानी सहित अधिकतर शहरों में तापमान सामान्य से ऊपर बना हुआ है। उत्तर-पश्चिमी हवाओं के असर से तापमान लगातार बढ़ रहा है, वहीं वातावरण में नमी कम हो रही है।

000

और अब बात खेल जगत की -

जापान में चल रहे एशियन गेम्स 2026 के पांचवें दिन भारत ने पांच मेडल अपने नाम किये। स्टार वेट लिफ्टर मीराबाई चानू ने महिलाओं के 49 किलोग्राम वर्ग में रजत पदक

हासिल किया। वहीं जय मीणा ने आज सॉफ्ट टेनिस के पुरूष सिंगल्स का कांस्य पदक जीतकर इतिहास रचा। निशानेबाजी की स्कीट स्पर्धा के महिला और पुरूष वर्ग के कांस्य पदक भी जीते। अनंतजीत सिंह नरूका, मैराज अहमद खान और भवतेग सिंह गिल की टीम ने 346 अंक प्राप्त कर तीसरा स्थान हासिल किया। महिला वर्ग में माहेश्वरी सिंह, परिनाज धालीवाल और राजा ढिल्लों की भारतीय तिकड़ी ने तीसरा स्थान प्राप्त किया। भारत ने अब तक एक स्वर्ण, पांच रजत और छह कांस्य सहित कुल 12 पदक जीते हैं।